

# متحدہ قومی موومنٹ یو ایس اے

میڈیا سیل

پاکستان میں انسانی حقوق کی خلاف ورزیوں پر تشویش ہے۔ ہیومن رائٹس کمیشن، ورجینیا، امریکہ  
انتہا پسندی اور دہشت گردی کے خلاف ایم کیو ایم کے اصولی موقف کی حمایت!

ورجینیا، اپریل ۱۱، ۲۰۰۹

متحدہ قومی موومنٹ امریکہ کے شعبہ خواتین کے ایک وفد نے پچھلے روز ورجینیا میں ایم کیو ایم واشنگٹن ڈی سی کے کارکنان اور ذمہ داران کے ساتھ ہیومن رائٹس کمیشن کے فل پنچ کے سامنے سوات واقعے سے متعلق اپنی معروضات پیش کیں اور تشویش کا اظہار کیا۔ وفد نے پاکستان کے شمال مغربی اور جنوبی صوبوں میں انسانی حقوق کی خلاف ورزیوں پر تشویش کا اظہار کرتے ہوئے کمیشن کو بتایا کہ سوات واقعہ جس میں ایک نو عمر لڑکی پر طالبان نے کھلے عام اور سرراہے کوڑے برسائے، انسانی حقوق کی صریح خلاف ورزی ہے۔ وفد نے پچھلے دنوں صوبہ بلوچستان میں تین بلوچ سیاسی لیڈروں کے قتل پر بھی اپنا احتجاج قلمبند کرواتے ہوئے کمیشن کو بتایا کہ اس طرح کے واقعات سے پاکستان کے چھوٹے صوبوں کا مرکز پر اعتماد ختم ہوتا جا رہا ہے اور ان میں احساس محرومی بڑھ رہا ہے۔ متحدہ قومی موومنٹ امریکہ کے شعبہ خواتین کے وفد نے ہیومن رائٹس کمیشن کے فل پنچ کو طالبان کی دہشت گردی کی کارروائیوں سے بھی آگاہ کیا اور انہیں بتایا کہ کس تیزی سے طالبان کی موجودگی کے باعث پاکستان میں انسانی تہذیب پتھروں کے دور کی جانب جا رہی ہے۔ اس موقع پر وفد نے ہیومن رائٹس کمیشن کے فل پنچ کو ایم کیو ایم یو ایس اے کے انویسٹیگیشن سیل کی جانب سے تیار کردہ طالبان کی تخریبی اور دہشت گردی کی سرگرمیوں پر ایک ”Dossier“ بھی پیش کیا۔ اس ملاقات میں ہیومن رائٹس کمیشن کے فل پنچ نے پاکستان خصوصاً شمال مغربی صوبے میں مذہبی انتہا پسندوں کی بڑھتی ہوئی کارروائیوں پر تشویش کا اظہار کیا۔ انہوں نے کہا کہ مذہب کی آڑ میں خواتین کو تشدد کا نشانہ بنانا انتہائی شرمناک اور قابل مذمت ہے۔ انہوں نے انتہا پسندی اور دہشت گردی کے خلاف ایم کیو ایم کے اصولی موقف کی حمایت کی اور مذہبی فرقہ پرستی کے خلاف ایم کیو ایم کی کوششوں کو سراہا اور متحدہ قومی موومنٹ امریکہ کے شعبہ خواتین کے وفد کو یقین دلایا کہ ہیومن رائٹس کمیشن وفد کی معروضات کی روشنی میں ہر ممکن اقدامات کریگا۔